

REGIONAL NEWS UNIT
ALL INDIA RADIO GANGTOK
NEPALI NEWS BULLETIN
BROADCAST: 18:40 hrs Date: 12.07.2025

Sanu lama

नेपाली साहित्यका स्रष्टा, गीतकार तथा पद्मश्री पुरस्कारले विभुसित साहित्यकार सानु लामाको 88 (अठ्ठासी) वर्षको उमेरमा आज बिहान निधन भएको छ। बिहान लगभग साढे 6 बजे उपचारको क्रममा सिलगढीको एक निजी अस्पताल उहाँको निधन भयो। उहाँको वास्तविक नाम गरुडसिंह लामा हो भने साहित्यिक नाम सानु लामा राखेर उहाँले आफ्ना रचनात्मक यात्रा अघि बढाउनु भएको थियो। सानु लामाको निधनप्रति सिक्किमका राज्यपाल ओमप्रकाश माथुर, मुख्यमन्त्री प्रेमसिंह तामाङ, पूर्वमुख्यमन्त्री पवन चामलिङ लगायत राज्यका राजनीति दल, सिटीजन एक्सन पार्टी, भारतीय जनता पार्टी अनी अन्य संघसंस्था तथा व्यक्तित्वहरूले पनि उहाँको निधनप्रति गहिरो श्रद्धाञ्जली अर्पण गरेका छन्। राज्यपाल ओमप्रकाश माथुरले स्वर्गीय लामालाई सिक्किमेली नेपाली साहित्यका महान स्तम्भ भन्दै स्मरण गर्नुभएको छ। स्वर्गीय लामाको योगदानलाई अविस्मरणीय बताउँदै श्री माथुरले लामाको निधनलाई साहित्य-जगत र सिक्किमवासीका लागि अपूरणीय क्षतिको रूपमा उल्लेख गर्नुभयो। मुख्यमन्त्री प्रेमसिंह तामाङले पद्मश्री सानु लामाको निधनले सम्पूर्ण सिक्किमवासीलाई गहिरो शोकमा डुबाएको जनाउनु भएको छ। उहाँले श्री लामाको सृजनात्मक प्रतिभाले सिक्किमको साहित्यिक परम्परालाई समृद्ध बनाउँदै राष्ट्रियस्तरमै गौरव बढाएको उल्लेख गर्नुभयो।

पूर्वमुख्यमन्त्री पवन चामलिङले पनि सानु लामाको निधनलाई नेपाली साहित्य, सिक्किमेली समाज, राजनीति र इतिहासको एउटा गर्विलो अध्यायको समाप्तिका रूपमा उल्लेख गर्नुभयो। श्री चामलिङले उल्लेख गरेअनुसार उहाँ सिक्किमको भाषा आन्दोलनदेखि साहित्य अकादमीसम्मको गतिविधिमा पनि अग्रसर रहनु भएको थियो। सानु लामाले सन् 1993 मा आफ्नो कृति 'मृगतृष्णा' का लागि साहित्य अकादमी पुरस्कार प्राप्त गर्नुभएको थियो। उहाँले सिक्किममा भानु पुरस्कार, डा. शोभाकान्ति थेगिम स्मृति पुरस्कार, मदन व्याख्यान-माला पुरस्कार लगायत थुप्रै सम्मान प्राप्त गर्नुभएको थियो। यसै गरी भारत सरकारबाट 2005 मा उहाँलाई पद्मश्री पुरस्कार प्रदान गरिएको थियो।

उच्चस्तरीय राज्य समीक्षा बैठक

मुख्यमन्त्री प्रेम सिंह तामाङले आज सम्मान भवनमा एक उच्चस्तरीय राज्य समीक्षा बैठकको अध्यक्षता गर्नुभयो। बैठकको मुख्य गत वर्ष देखि देशभर लागू भएका तीन महत्वपूर्ण आपराधिक न्याय प्रणाली सम्बन्धी सुधारहरू—भारतीय न्याय संहिता, भारतीय नागरिक सुरक्षा संहिता र भारतीय साक्ष्य अधिनियमको राज्यस्तरमा प्रभावकारी कार्यान्वयनको मूल्यांकन गर्नु थियो। मुख्यमन्त्रीले यी सुधारहरूले सार्वजनिक सुरक्षा, कानुनी प्रक्रियाको दक्षता, र नागरिककेन्द्रित न्याय प्रणालीलाई सुदृढ बनाउन महत्वपूर्ण योगदान पुऱ्याउने विश्वास व्यक्त गर्नुभयो।

राज्यसभा सांसद दोर्जी छिरिङ लेप्चा

पूर्व सिक्किमको नाथाङ माछोङ निर्वाचन क्षेत्रमा शुरु गरिएको चियाखेती 2026 भित्र 200 ऐकर जमिनमा विस्तार गरिने लक्ष्यका साथ काम भइरहेको राज्यसभा सांसद दोर्जी छिरिङ लेप्चाले जानकारी दिनुभएको छ। अहिलेसम्म यहाँ 70 ऐकर जमिनमा चियाका बिरूवाहरु लगाइएको छ। नयाँ चिया कारखाना लगाउनका लागि कम से कम 200 ऐकरमा चिया खेती हुनुपर्ने नियम रहेकाले 2026 भित्र यो लक्ष्य पुरा गरिने सांसद लेप्चाले बताउनु भएको छ। खेती बढ्नसँगै आगामी दिनमा चिया कारखानाको आवश्यकता रहेका कारण लगभग 26 करोड रुपियाँको डीपीआर तयार गरिएको जसलाई केन्द्र सरकारको वाणिज्य तथा उद्योग मन्त्रालयमा बुझाउने उहाले जानकारी दिनुभयो।

भानु जयन्तीको मूल कार्यक्रम स्थगित

नेपाली साहित्य परिषद सिक्किमले पद्मश्री पुरस्कारद्वारा विभूषित वरिष्ठ साहित्यकार सानु लामाको निधनका कारण भोलि 13 जुलाईका दिन आयोजन गरिने 2 सय 11औँ भानु जयन्ती समारोहलाई केवल भानु उद्यानको माल्यार्पण कार्यक्रमसम्म मात्र सीमित राख्ने निर्णय लिएको छ। मनन केन्द्रमा सम्पन्न हुने भनिएको सम्मान कार्यक्रमलगायत अन्य सबै सांस्कृतिक एवम् साहित्यिक कार्यक्रमहरु स्थगित गरिएको छ। भानु जयन्तीमा प्रदान गरिने पुरस्कार र सम्मानका कार्यक्रमहरु आउँदो भाषा मान्यता दिवसमा गरिने परिषद्ले निर्णय लिएको हो। गान्तोकको नेपाली साहित्य परिषद् भवनमा आज परिषद्का अध्यक्ष हरि दुङ्गेलको अध्यक्षतामा बसेको भानु जयन्ती समारोह समितिको बैठकमा नेपाली साहित्य परिषद्का पूर्व अध्यक्षसमेत रहेका पद्मश्रीद्वारा पुरस्कृत कथाकार एवम् गीतकार सानु लामाको निधनप्रति गहिरो शोक व्यक्त गर्दै श्रद्धाञ्जलि अर्पण पनि गरिएको छ।

मौसम विज्ञान

मौसम विज्ञान विभाग द्वारा जारी गरिएको जानकारी अनुसार आज गान्तोक वरपरको अधिकतम तापमान 24.4 डिग्री सेल्सियस रिकार्ड गलियो भने न्युनतम तापमान 18° सेल्सियस रिकार्ड गरियो।